

၁၉၅၇ ခုနှစ်၊ ရှေးဟောင်းဝတ္ထုပစ္စည်းများ အက်ဥပဒေ

(၁၉၅၇ ခုနှစ်၊ အက်ဥပဒေ အမှတ် ၁၅)

(၁၉၅၇ခုနှစ်၊ မတ်လ ၂၈ရက်)

အောက်ပါအတိုင်း အက်ဥပဒေအဖြစ် ပြဋ္ဌာန်းလိုက်သည်။

၁။ အမည်နှင့်စတင်အာဏာတည်သည်နေ့ရက်။

- (၁) ဤအက်ဥပဒေကို ၁၉၅၇ခုနှစ် ၊ ရှေးဟောင်းဝတ္ထုပစ္စည်းများ အက်ဥပဒေဟုခေါ်ရမည်။
- (၂) ဤအက်ဥပဒေသည် နိုင်ငံတော်သမ္မတက အမိန့်ကြော်ငြာစာဖြင့်သတ်မှတ်သည့်နေ့ရက်တွင် စတင်အာဏာတည်ရမည်။

၂။ အဓိပ္ပါယ်ဖော်ပြချက်။

ဤအက်ဥပဒေတွင် အကြောင်းအရာနှင့်ဖြစ်စေ၊ ရှေ့နောက်စကားတို့၏အဓိပ္ပါယ်နှင့်ဖြစ်စေမဆန့်ကျင်လျှင် -

- (၁) “ရှေးဟောင်းဝတ္ထုပစ္စည်း” ဆိုသည်မှာ၊ ရှေးဖြစ်အကြောင်း သုတေသနကိစ္စ၌သက်ဝင်သော ဝတ္ထုပစ္စည်းကိုဆိုလိုသည်ဖြစ်၍ ထိုစကားရပ်တွင်ထိုဝတ္ထုပစ္စည်းတည်ရှိသောသို့တည်းမဟုတ်တည်ရှိသည်ဟု ယုံကြည်ရသော မြေလည်းပါဝင်သည်။
- (၂) “ ရှေးဖြစ်အကြောင်းသုတေသနကိစ္စ၌ သက်ဝင်သော ဝတ္ထုပစ္စည်း” ဆိုသည့်စကားရပ်တွင် အောက်ပါဝတ္ထုပစ္စည်းများပါဝင်သည်။
 - (က) ကျောက်ဖြစ်နေသော လူအရိုးများ သို့မဟုတ် တိရစ္ဆာန်အရိုးများ၊
 - (ခ) ရှေးဟောင်းဂူ၊ လူနေရာဌာန၊ အလုပ်လုပ်ရာဌာန၊ အညစ်အကြေးပုံ သို့တည်းမဟုတ် ဘာသာတရားနှင့် သက်ဆိုင်သော ဌာန၏တည်ရာအမှတ်အသား၊ သို့တည်းမဟုတ် အပျက်အစီးများ၊
 - (ဂ) လိုက်ဂူ၊ သို့တည်းမဟုတ် သဘာဝအလျောက်ဖြစ်သော အခြားခိုအောင်းရာနေရာ။
 - (ဃ) ရှေးဟောင်းဖြစ်သည့်၊ ဆောက်လုပ်ထားသော အဆောက်အဦ၊ ထူထောင်ထားသော အဆောက်အဦ၊ ဖို့လုပ်ထားသော လမ်း၊ တံတားအထိမ်း အမှတ်အဖြစ် ပြုလုပ်ထားသော ကျောက်ပုံ၊ စေတီ၊ ပုထိုး၊ သင်္ချိုင်းတွင်း၊ သင်္ချိုင်းတောင်ပို၊ မြေမြှုပ်သင်္ဂြိုဟ်သောနေရာ၊ တူးဖော်ထားသောနေရာ၊ ရေတွင်း၊ ရေကန်၊ တူးထားသော ရေအိုင်၊ ကျောက်တိုင်၊ ကျောက်စု၊ မြေကတုတ်၊ တံခါးမုခ်ဝ၊ ကျုံး၊ သို့တည်းမဟုတ် ခံတပ်နှင့် ၎င်းတို့၏ အကြွင်းအကျန်များ။

- (င) ရှေးခေတ်လူများ၊ သို့တည်းမဟုတ် တိရစ္ဆာန်များအသုံးပြုသည်ဟု ယုံကြည်ရသော အရာဝတ္ထု၊ သို့တည်းမဟုတ် ကိရိယာ။
- (စ) လူမျိုးကွဲပြားပုံအကြောင်း သုတေသနကိစ္စ၌ သက်ဝင်သော၊ သို့တည်းမဟုတ် ရာဇဝင် တွင်သက်ဝင်သော၊ ထွင်းထုထားသည့်ပစ္စည်း၊ ရေးဆွဲထား သည့်ပုံ၊ ပန်းချီဆေးရုပ်၊ သို့တည်းမဟုတ် ကမ္ပည်း။
- (ဆ) ရှေးခေတ်နေထိုင်ပုံကို သရုပ်ဖော်ထားသည့် သွန်းထုထားသောရုပ်ပုံ၊ ပန်းပု၊ ထုထားသောရုပ်ပုံ၊ ဒင်္ဂါး၊ လက်ဖွဲ့၊ ကမ္ပည်းစာ၊ ပုရပိုက်ပေစာ၊ လက်ရေးစာပေ၊ ပုံနှိပ်စာပေ သို့တည်းမဟုတ် သတ္တု၊ ကျောက်၊ ရွှံ့၊ သစ်သား၊ အထည်စ၊ သား ရေဘောင်းရက်ထည်၊ သို့တည်းမဟုတ် အခြားပစ္စည်းဖြင့်ပြုလုပ်၍ ထိုသို့သရုပ်ဖော်ထား သည့် အရာဝတ္ထုပစ္စည်း။
- (ဇ) ဤအက်ဥပဒေအလို့ငှာ နိုင်ငံတော်သမ္မတကမ္ဘာအမိန့်ကြော်ငြာစာဖြင့် ရှေးဟောင်းဝတ္ထုပစ္စည်း ဖြစ်သည်ဟု ကြေညာထားသော အခြားအရာဝတ္ထုပစ္စည်း။
- (ဇ) ‘ပြည်ထောင်စုမြန်မာနိုင်ငံတော်လှန်ရေး အစိုးရက ကာကွယ်စောင့်ရှောက်သော အဆောက်အဦ’ ဆိုသည်မှာ၊ ပုဒ်မ ၁၁ အရ၊ ပြည်ထောင်စုမြန်မာနိုင်ငံတော်လှန်ရေးအစိုးရက ကာကွယ်စောင့်ရှောက်သော အဆောက်အဦအဖြစ်ကြေညာထားသော အဆောက်အဦ ကိုဆိုလိုသည်။
- (ဇ) “ထိန်းသိမ်းသည်” ဆိုသည့် စကားရပ်နှင့် “ထိန်းသိမ်းခြင်း” ဆိုသည့် စကားရပ်တွင်၊ ပြည်ထောင်စုမြန်မာနိုင်ငံတော်လှန်ရေးအစိုးရက ကာကွယ်စောင့်ရှောက်သော အဆောက်အဦကို ဝင်းကာရံခြင်း၊ ဖုံးအုပ်ကာကွယ်ခြင်း၊ ပြင်ခြင်း၊ ပြန်လည်ပြုပြင်ခြင်း၊ သို့တည်းမဟုတ် ဆေးကြောသုတ်သင်မွမ်းမံခြင်း၊ ထို့ပြင် ဇယားဝင် အဆောက်အဦကို ပြုပြင်ထား ရှိရန်နှင့် ထိုအဆောက်အဦသို့ အလွယ်တကူဝင်ရောက်နိုင်ရန် လိုအပ်သည့် အတိုင်း ပြုလုပ်ခြင်းတို့ လည်းပါဝင်သည်။
- (ဇ) “ပိုင်ရှင်” ဆိုသည့် စကားရပ်တွင်၊ မိမိနှင့် အခြားတွဲဘက်ပိုင်ရှင်များအတွက် စီမံအုပ်ချုပ်မှုအာဏာအပ်နှင်းခြင်းခံရသော တွဲဘက် ပိုင်ရှင်နှင့် ရှေးဟောင်းဝတ္ထုပစ္စည်း စီမံအုပ်ချုပ်မှုအာဏာများကို သုံးစွဲနေ သော စီမံအုပ်ချုပ်သူ၊ သို့တည်းမဟုတ် ယုံကြည်အပ်နှံခံရသူ၊ ထို့ပြင် အဆိုပါ ပိုင်ရှင်၏ ပိုင်ဆိုင်ခွင့်ဆက်ဆံသူနှင့် အဆိုပါ စီမံအုပ်ချုပ်သူ၏၊ သို့တည်းမဟုတ် ယုံကြည်အပ်နှံခံရသူ၏ ရာထူးဆက်ခံသူလည်း ပါဝင်သည်။

ခြွင်းချက်။ ။ သို့ရာတွင် အဆိုပါစီမံအုပ်ချုပ်သူက၊ သို့တည်းမဟုတ် ယုံကြည်အပ်နှံခံရသူက၊ တရားဥပဒေနှင့်အညီ သုံးစွဲနိုင်သော အာဏာ များကို ဤအက်ဥပဒေ၏ မည့်သည့်အချက်ကမူ တိုးချဲ့ပေးအပ်သည်ဟု မမှတ်ယူရ။

- (၆) “ပြဋ္ဌာန်းသည်” ဆိုသည်မှာ၊ ဤအက်ဥပဒေအရ ပြုသည့် နည်းဥပဒေများဖြင့် ပြဋ္ဌာန်းသည်ကို ဆိုလိုသည်။
- (၇) “နိုင်ငံတော်သမ္မတ” ဆိုသည်မှာ ပြည်ထောင်စုမြန်မာနိုင်ငံတော်သမ္မတကို ဆိုလိုသည်။

- (၈) “ညွှန်ကြားရေးဝန်” ဆိုသည်မှာ၊ မြန်မာနိုင်ငံရေးဖြစ်အကြောင်း သုတေသနဌာန ညွှန်ကြားရေးဝန်ကိုဆိုသည်။

ရှေးဟောင်းဝတ္ထုပစ္စည်းများ

၃။ ။ရှေးဟောင်း ဝတ္ထုပစ္စည်းများ နေရာရွှေ့ပြောင်းခြင်းကို၊ နိုင်ငံတော်သမ္မတကကြီးကြပ်အုပ်ချုပ်နိုင် သည်အာဏာ

- (၁) နိုင်ငံတော်သမ္မတသည်၊မည်သည့်ရှေးဟောင်းဝတ္ထုပစ္စည်းကိုမဆို၊ မိမိ၏အခွင့်အမိန့် မရဘဲ၊ ၎င်း၏တည်နေရာမှရွှေ့ပြောင်းရန် မသင့်ဟုယူဆလျှင်၊အဆိုပါ ရှေးဟောင်း ဝတ္ထုပစ္စည်းကို၊ သို့တည်းမဟုတ် အဆိုပါရှေးဟောင်းဝတ္ထုပစ္စည်းအမျိုးအစားတစ်ခု ခုကို၊ ပြဋ္ဌာန်းထားသော အာဏာပိုင်၏ခွင့်ပြုချက် မရဘဲမရွှေ့ပြောင်းရဟုအမိန့် ကြော်ငြာစာဖြင့်ဆင့်ဆိုနိုင်သည်။အဆိုပါအာဏာပိုင်ကခွင့်မပေးလျှင်၊ လျှောက်ထား သူသည်၊ နိုင်ငံတော်သမ္မတထံအယူခံဝင်နိုင်သည်။
- (၂) ပုဒ်မခွဲ(၁)တွင်ဖော်ပြထားသည့် ခွင့်ပြုချက်ရရန် လျှောက်ထားသူတစ်ဦးဦးသည်၊ မိမိ ရွှေ့ပြောင်းလိုသောရှေးဟောင်းဝတ္ထုပစ္စည်းတစ်ခုကို၊ သို့တည်းမဟုတ်အများကိုသီး ခြားဖော်ပြရမည့်ပြင်၊အဆိုပါဝတ္ထုပစ္စည်းများနှင့်စပ်လျဉ်း၍အဆိုပါအာဏာပိုင်က တောင်းဆိုသော အကြောင်းအရာများကိုလည်းပေးပို့ရမည်။
- (၃) မည်သူမဆို၊ ပုဒ်မခွဲ (၁)အရ ထုတ်ပြန်ထားသောအမိန့်ကြော်ငြာစာပါ ဆင့်ဆိုချက် ကိုဆန့်ကျင်လျက်၊ရှေးဟောင်းဝတ္ထုပစ္စည်းတစ်ခုခု ကို ရွှေ့ပြောင်းလျှင်၊ သုံးလထက် မပိုသောထောင်ဒဏ် ဖြစ်စေ၊ ကျပ်တစ်ထောင်ထိငွေဒဏ်ဖြစ်စေ ၊ ဒဏ်နှစ်ရပ်လုံး ဖြစ်စေစီရင်ခြင်းခံရမည်။
- (၄) ပစ္စည်းတစ်ခုခု၏ပိုင်ရှင်သည်၊ ပုဒ်မခွဲ(၁)အရထုတ်ပြန်သော အမိန့်ကြော်ငြာစာတွင် အဆိုပါပစ္စည်းကိုထည့်သွင်းဖော်ပြထားသောကြောင့်ဆုံးရှုံးခြင်း၊သို့တည်းမဟုတ်နစ် နာခြင်းခံရ ကြောင်းကို နိုင်ငံတော်သမ္မတ ကျေနပ်အောင် သက်သေထင်ရှားပြ နိုင်လျှင် နိုင်ငံတော်သမ္မတသည်၊ အောက်ပါအတိုင်းဆောင်ရွက်ရမည်။
 - (က) အဆိုပါပစ္စည်းကို အဆိုပါအမိန့်ကြော်ငြာစာတွင် ထည့်သွင်းဖော်ပြခြင်းမှကင်း လွတ်ခွင့် ပေးရမည်၊သို့တည်းမဟုတ်
 - (ခ) အဆိုပါပစ္စည်းကို ကာလတန်ဘိုးပေး၍ ဝယ်ယူရမည်၊ သို့တည်းမဟုတ်
 - (ဂ) အဆိုပါပစ္စည်း၏ပိုင်ရှင်အား၊ ဆုံးရှုံးမှု၊ သို့တည်းမဟုတ် နစ်နာမှုအတွက်လျော် ကြေးပေးရမည်။

၄။ ။ ရှေးဟောင်းဝတ္ထုပစ္စည်းများကို စောင့်ရှောက်ထိန်းသိမ်းခြင်း။

ညွှန်ကြားရေးဝန်သည်၊ ရှေးဟောင်းဝတ္ထုပစ္စည်းတစ်ခုခုကိုစောင့်ရှောက်ထိန်းသိမ်းရန်၊ သို့တည်းမဟုတ်မပျက်စီးအောင်စီမံထားရှိရန် လိုအပ်သည်ဟူ၍လည်းကောင်း၊ ပြည်သူ့အကျိုးငှာ စောင့်ရှောက်ထိန်းသိမ်းသင့်သည်၊ သို့တည်းမဟုတ်မပျက်စီးအောင်စီမံထားရှိသင့်သည်ဟူ၍လည်းကောင်း၊ ယူဆလျှင် အောက်ပါအတိုင်းဆောင်ရွက်နိုင်သည်။

- (က) နိုင်ငံတော်သမ္မတ၏ သဘောတူညီချက်ဖြင့်၊ ရှေးဟောင်းဝတ္ထုပစ္စည်းတစ်ခုခုကို ကြည့်ရှုစစ်ဆေးရန်နှင့်မပျက်စီးအောင် စီမံထားရှိရန်အတွက်အရေးယူဆောင်ရွက်နိုင်သည်။ ထိုသို့အရေးယူ ဆောင်ရွက်ခြင်းတွင် ရှေးဟောင်းဝတ္ထုပစ္စည်းတစ်ခုခုကို ပြင်ရန်နှင့် လုံခြုံစွာထိန်းသိမ်းထားရန်အတွက် ပိုင်ရှင်၏သဘောတူညီချက်ဖြင့် ရွှေ့ပြောင်းခြင်းလည်းပါဝင်သည်။
- (ခ) မည်သည့်ရှေးဟောင်းဝတ္ထုပစ္စည်းမဆိုပိုင်ရှင်မရှိလျှင် ထိုဝတ္ထုပစ္စည်းကိုထိန်းသိမ်းသူ အဖြစ်တာဝန်ယူ၍ ပြုပြင်ထားရှိနိုင်သည်။

၅။ ။ ရှေးဟောင်းဝတ္ထုပစ္စည်းများကိုလက်ခံခြင်း။

နိုင်ငံတော်သမ္မတသည် -

- (က) မည်သည့်ရှေးဟောင်းပစ္စည်းကိုမဆို၊ လက်ဆောင်အဖြစ်ဖြင့် သော်လည်းကောင်း၊ အငှားပစ္စည်းအဖြစ်ဖြင့် သော်လည်းကောင်း၊ သေတမ်းစာအရ လွှဲအပ်သည့်ပစ္စည်း အဖြစ်ဖြင့် သော်လည်းကောင်း၊ အမွေပစ္စည်းအဖြစ်ဖြင့် သော်လည်းကောင်း၊ လက်ခံသင့်သည်ဟု ယူဆလျှင်လက်ခံနိုင်သည်။
- (ခ) မိမိလက်ရှိထားသော၊ သို့တည်းမဟုတ်ကြီးကြပ်အုပ်ချုပ်သော ရှေးဟောင်းဝတ္ထုပစ္စည်းတစ်ခုခုပြုပြင်ထားရှိရန်စရိတ်ငွေကိုဖြစ်စေ၊ ရှေးဟောင်းဝတ္ထုပစ္စည်းတစ်ခုခုဝယ်ယူရန်အစိုးရကိုဖြစ်စေ၊ စေတနာအလျောက်ထောက်ပံ့လှူဒါန်းခြင်းကိုလက်ခံ၍၊ ထိုသို့လက်ခံရရှိသော ငွေကို စီမံခန့်ခွဲသုံးစွဲနိုင်သည်။

၆။ ရှေးဟောင်းဝတ္ထုပစ္စည်းများကိုအတင်းအကြပ်ဝယ်ယူခြင်း။

- (၁) နိုင်ငံတော်သမ္မတသည်၊ ရှေးဟောင်းဝတ္ထုပစ္စည်းတစ်ခုခုမှာပျက်စီးမည့်သို့၊ တည်းမဟုတ်အရွှေ့အပြောင်းခံရမည့်သို့၊ တည်းမဟုတ်အထိအခိုက်ခံရမည့်သို့၊ တည်းမဟုတ်ဆွေးမြေ့သွားမည့်အန္တရာယ်ရှိသည်ဟုမိမိထင်မြင်လျှင်၊ အဆိုပါ ရှေးဟောင်းဝတ္ထုပစ္စည်းကိုကာလတန်ဖိုးဖြင့်အတင်းအကြပ်ဝယ်ယူရမည်ဟု အမိန့်ချမှတ်နိုင်သည်။ ထိုသို့အမိန့်ချမှတ်သည့်အခါ၊ ညွှန်ကြားရေးဝန်သည် ဝယ်ယူရမည့် ရှေး ဟောင်းဝတ္ထုပစ္စည်း၏ ပိုင်ရှင်ထံသို့ နို့တစ်စာပေးပို့ရမည်။
- (၂) ဤပုဒ်မဖြင့် အပ်နှင်းထားသည့် အတင်းအကြပ်ဝယ်ယူနိုင်ခွင့် အာဏာသည်၊ အောက်ပါ ဝတ္ထုပစ္စည်းများနှင့် မသက်ဆိုင်စေရ။

- (က) ဘာသာရေး ဝတ်ပြုကိုးကွယ်မှုအတွက် တကယ်အသုံးပြုနေသော ရှေးဟောင်း ဝတ္ထုပစ္စည်း။
- (ခ) ပိုင်ရှင်က၊ မိမိနှင့်ပတ်သက်၍ သော်လည်းကောင်း၊ မိမိ၏မိဘဘိုးဘွားစဉ်ဆက်နှင့် ပတ်သက်၍ သော်လည်းကောင်း၊ မိမိ၏ အိမ်ထောင်သားစုတွင် ပါဝင်သူတစ်ဦးဦး နှင့်ပတ်သက်၍ သော်လည်းကောင်း၊ ကိုယ်ရေးကိုယ်တာကိစ္စအလို့ငှာ သင့်လျော်သော အကြောင်းပြချက်တစ်ခုခုဖြင့် သိမ်းပိုက်ထားလိုသော အရာဝတ္ထုတစ်ခုခု။

၇။ ရှေးဟောင်းဝတ္ထုပစ္စည်းများ ပြည်ပသို့ ထုတ်ဆောင်မှုကို တားမြစ်ခြင်း။

- (၁) နိုင်ငံတော်သမ္မတက ထုတ်ပေးရမည့် အခွင့်လက်မှတ်မရှိဘဲ၊ မည်သူမျှ ရှေးဟောင်းဝတ္ထုပစ္စည်းကို ပြည်ပသို့ ထုတ်ဆောင်ခြင်းမပြုရ။
- (၂) ဤပုဒ်မအရအခွင့်လက်မှတ်အတွက် ပြဋ္ဌာန်းထားသည့် နည်းလမ်းအတိုင်း လျှောက်လွှာတင် သွင်းရမည်။
- (၃) ရှေးဟောင်းဝတ္ထုပစ္စည်း တစ်ခုခုနှင့်စပ်လျဉ်း၍၊ ဤပုဒ်မအရအခွင့်လက်မှတ် ထုတ်ပေးမီ၊ နိုင်ငံတော်သမ္မတသည်၊ ထိုရှေးဟောင်းဝတ္ထု ပစ္စည်းကို ကြည့်ရှုစစ်ဆေးစေနိုင်သည့်ပြင်၊ တံဆိပ်လည်း ခတ်နိုင်စေနိုင်သည်။
- (၄) အရာဝတ္ထုပစ္စည်းတစ်ခုခုသည်၊ ရှေးဟောင်းဝတ္ထုပစ္စည်းဟုတ်မဟုတ်ပြဿနာ ပေါ်ပေါက်လျှင်၊ အဆိုပါပြဿနာကို၊ ညွှန်ကြားရေးဝန် အားလွှဲအပ်ရမည်။ ထိုပြဿနာနှင့်စပ်လျဉ်း၍၊ ညွှန်ကြားရေးဝန်၏ ဆုံးဖြတ်ချက်သည်၊ အပြီးအပြတ် အတည်ဖြစ်ရမည်။
- (၅) မည်သူမဆို၊ ပုဒ်မခွဲ(၁) ကို ဆန့်ကျင်လျက်၊ ရှေးဟောင်းဝတ္ထုပစ္စည်းကို၊ ပြည်ပသို့ ထုတ်ဆောင်လျှင်၊ သို့တည်းမဟုတ် ထုတ်ဆောင်ရန်အားထုတ်လျှင်၊ သို့တည်းမဟုတ် ထုတ်ဆောင်ရန်အားပေးကူညီလျှင်၊ အခြားတည်ဆဲတရားဥပဒေကို၊ မထိခိုက်စေဘဲ၊ ခြောက်လထက်မနည်း၊ သုံးနှစ်ထက်မပိုသော အလုပ်ကြမ်း နှင့်ထောင်ဒဏ်စီရင်ခြင်းခံရမည့်ပြင်၊ ကျပ်ငါးရာထက်မနည်း၊ ကျပ်ငါးထောင်ထက်မပိုသော ငွေဒဏ်လည်း စီရင်ခြင်းခံရမည်။
- (၆) ရှေးဟောင်းဝတ္ထုပစ္စည်း တစ်ခုခုနှင့်စပ်လျဉ်း၍ ပုဒ်မခွဲ(၅)အရ ပြစ်မှုကျူးလွန်လျှင်၊ ထိုရှေးဟောင်းဝတ္ထုပစ္စည်းကို၊ ဘဏ္ဍာတော်အဖြစ် သိမ်းယူရမည်။
- (၇) နိုင်ငံတော်သမ္မတက ဤကိစ္စအလို့ငှာ နည်းလမ်းတကျ အာဏာအပ်နှင်းထား သော အကောက် တော်အရာရှိ၊ သို့တည်းမဟုတ် ရဲအုပ်အောက်ရာထူးအဆင့် အတန်းမနိမ့်သည့် ရဲအရာရှိတစ်ဦးဦးသည် မည်သည့် ကုန်းယာဉ်၊ ရေယာဉ်၊ သို့တည်းမဟုတ် လေယာဉ်ကိုမဆို ရှာဖွေနိုင်သည့်ပြင်၊ ဝန်စည်စလယ်၊ သို့တည်းမဟုတ် ကုန်ပစ္စည်းအထုပ်အပိုးတစ်ခုခုအတွင်း၌ ပုဒ်မခွဲ(၅)အရ ကျူးလွန်သော ပြစ်မှုနှင့် သက်ဆိုင် သည့် ကုန်ပစ္စည်းပါရှိသည်ဟု ယူဆရန်လုံလောက်သော အကြောင်းရှိလျှင်၊ ထိုဝန်စည်စလယ်၊ သို့တည်းမဟုတ် ကုန်ပစ္စည်းအထုပ်အပိုးကိုလည်း ဖွင့်လှစ်နိုင်သည်။

(၈) ပုဒ်မခွဲ(၇)အရ ရှာဖွေနိုင်သည့် အာဏာကို သူတစ်ပါးစိတ် ငြိုငြင်အောင် သုံးစွဲကြောင်း၊ သို့ တည်းမဟုတ် မလျော်မကန်သုံးစွဲကြောင်း တိုင်တန်းသူ သည် မိမိ၏တိုင်တန်းချက်ကို နိုင်ငံတော်သမ္မတထံ သို့ တင်သွင်းနိုင် သည်။ နိုင်ငံတော်သမ္မတသည် တရားမျှတသည် ထင်မြင်သည့်အမိန့်ကိုချမှတ် ရမည့်ပြင်၊ လျော်ကြေးပေးလိုကလည်း တရားမျှတသည်ထင် မြင်သည့်လျော် ကြေးကိုပေးနိုင်သည်။

တူးဖော်မှု

၈။ တူးဖော်မှု ချုပ်ချယ်ချက်များ။

- (၁) ညွှန်ကြားရေးဝန်၊ သို့တည်းမဟုတ် ၎င်းကစာဖြင့် အာဏာလွှဲအပ်ထားသူမှတစ်ပါး၊ အခြားမည်သူမျှ နိုင်ငံတော်သမ္မတက ထုတ်ပေးရမည့်အခွင့်လက်မှတ် မရှိဘဲ၊ ရှေးဟောင်းဝတ္ထုပစ္စည်းတစ်ခုခုကို၊ တူးဖော်မှုဖြင့်သော်လည်းကောင်း၊ အလားတူလုပ် ကိုင်မှုများဖြင့်သော်လည်းကောင်း၊ မရှာဖွေရ။
- (၂) နိုင်ငံတော်သမ္မတ၏ခွင့်ပြုချက်ဖြင့် ညွှန်ကြားရေးဝန်သည်၊ သို့တည်းမဟုတ် ၎င်းက စာဖြင့် အာဏာလွှဲအပ်ထားသူ တစ်ဦးဦးသည် -
 - (က) မည်သည့်အရပ်ဒေသ၌မဆို၊ ရှေးဟောင်းဝတ္ထုပစ္စည်းများရှာဖွေရန်အလို့ငှာ၊ တူး ဖော်မှုကို ပြုလုပ်ဆောင်ရွက်နိုင်သည်။
 - (ခ) ရှေးဖြစ်အကြောင်း သုတေသနကိစ္စ၊ သို့တည်းမဟုတ် အခြားကိစ္စနှင့်သက်ဆိုင် သောလုပ်ကိုင်မှုများပြုလုပ်လျက်ရှိသည့် မည်သည့် မြေသို့မဆိုဝင်ရောက်၍ ကြည့်ရှုစစ်ဆေးနိုင်သည်။
- (၃) ပုဒ်မခွဲ(၂) ဖြင့် အပ်နှင်းထားသော အာဏာကို သုံးစွဲရာ၌၊ မြေတွင်ဝင်ရောက်နေ ခြင်းဖြင့်၊ သို့တည်းမဟုတ် မြေမျက်နှာပြင် အနေအထား ပျက်စေခြင်း ဖြင့်၊ တစ်ဦး တစ်ယောက်သောသူ၏ အခွင့်အရေးများကိုကျူးလွန်လျှင်၊ ထိုသို့ကျူးလွန်သည့် အတွက်အဆိုပါကျူးလွန်ခြင်းခံရသူအား၊ နိုင်ငံတော်သမ္မတက လျော်ကြေးပေးရ မည်။
- (၄) ဤပုဒ်မအရ၊ အခွင့်လက်မှတ်ထုတ်ပေးမီ၊ နိုင်ငံတော်သမ္မတသည်၊ လျှောက် ထားသူ၌ လိုအပ်သော အခွင့်လက်မှတ်နှင့် သက်ဆိုင်သည့် လုပ်ကိုင်မှုများကိုသင် ကြားတတ်မြောက်၍ လက်တွေ့ ဆောင်ရွက်ဖူးသော အရည်အချင်းရှိသည်ဟု ယုံ ကြည်ကျေနပ်ရမည်။ ထို့ပြင် နိုင်ငံတော်သမ္မတသည် လျှောက်ထား သူ၌၊ ရှေးဖြစ် အကြောင်း သုတေသနကိစ္စနှင့်သော်လည်းကောင်း၊ လောကဓါတ် ပညာနှင့် သော် လည်းကောင်း သက်ဆိုင်သည့်နာမည်ရအသင်း၊ သို့တည်းမဟုတ် အဖွဲ့အစည်းတစ် ခုခု၏ ငွေကြေး အကူအညီဖြစ်စေ၊ အခြားအကူအညီ အထောက်အပံ့ဖြစ်စေရန်

ကြောင်း မိမိကျေနပ်အောင်ပြုလုပ်ရန်၊ လျှောက်ထားသူအား ၊ မိမိ၏သဘောအတိုင်း ဆင့်ဆိုနိုင်သည်။

(၅) နိုင်ငံတော်သမ္မတသည်၊ အောက်ပါကိစ္စများနှင့် စပ်လျဉ်း၍ နည်းဥပဒေများပြုနိုင်သည်။

(က) အဆိုပါအခွင့်လက်မှတ်ကိုထုတ်ပေးရန် စည်းကမ်းချက်များ၊အခွင့်လက်မှတ်ပုံစံ၊ အခွင့်လက်မှတ် ထုတ်ပေးခြင်းခံရသူထံမှ အာမခံ ယူခြင်းနှင့်စပ်လျဉ်း၍ စည်းမျဉ်းသတ်မှတ်ရန်ကိစ္စ။

(ခ) အခွင့်လက်မှတ်ရသူတူးဖော်တွေ့ရှိသော ရှေးဟောင်းဝတ္ထုပစ္စည်းများ စီမံထုခွဲရမည့်နည်းလမ်းကို ပြဋ္ဌာန်းရန်ကိစ္စ။ထို့ပြင်

(ဂ) ယေဘုယျအားဖြင့် ဤပုဒ်မပါ ပြဋ္ဌာန်းချက်များကို ဆောင်ရွက်ရန်ကိစ္စ။

(၆) ဤပုဒ်မအရ ထုတ်ပေးသော အခွင့်လက်မှတ်ကို၊ နိုင်ငံတော်သမ္မတက၊ အကြောင်းဖော်ပြခြင်းမပြုဘဲ၊မည်သည့်အခါမဆိုရုပ်သိမ်း နိုင်သည်။အဆိုပါအခွင့် လက်မှတ်ရရှိမှုဖြင့် သဘောတူညီ ချက်ပေးပိုင်ခွင့်ရှိသူ၏သဘောတူညီချက်မရဘဲ၊ မည်သည့်မြေသို့မျှဝင်ရောက်ခွင့်မရှိစေရ။

(၇) ဤပုဒ်မအရ အခွင့်လက်မှတ်ထုတ်ပေးထားစေကာမူ၊ အခွင့် လက်မှတ်ထုတ်ပေးခြင်းခံရသူမှစ၍ အခွင့်လက်မှတ်နှင့်သက်ဆိုင်သော တူးဖော်မှုကို ဖြစ်စေ၊ အခြားလုပ်ကိုင်မှုများကို ဖြစ်စေ၊ ပြုလုပ်နေသူအား လုံးသည်၊ နိုင်ငံတော်သမ္မတက စာဖြင့် နည်းလမ်းတကျ အာဏာလွှဲအပ်ထားသူ တစ်ဦးဦးက၊အဆိုပါ လုပ်ကိုင်မှုများကို ရပ်ဆိုင်းထားရန်ဆင့်ဆိုလျှင်၊ အဆိုပါ လုပ်ကိုင်မှုများကို၊ ပြန်လည် ပြုလုပ်နိုင်သည် ဟု နိုင်ငံတော်သမ္မတကကြေညာခြင်းမပြုသေးသမျှ၊ အဆိုပါ လုပ်ကိုင်မှုများကိုရပ်ဆိုင်းထားရမည်။

(၈) မည်သူမဆို၊ ပုဒ်မခွဲ(၁)၊ သို့တည်းမဟုတ် ပုဒ်မခွဲ(၇)ပါ ပြဋ္ဌာန်းချက်များကို ဆန့်ကျင်လျှင် သို့တည်းမဟုတ် ဤပုဒ်မအရ ထုတ်ပေးသော အခွင့်လက်မှတ်တွင် ဖော်ပြထားသည့် စည်းကမ်း ချက်တစ်ခု ခုကို လိုက်နာဆောင်ရွက်ရန်ပျက်ကွက်လျှင်၊ ခြောက်လထက်မပိုသော ထောင်ဒဏ်ဖြစ်စေ၊ ကျပ်ငါးထောင်ထိငွေဒဏ် ဖြစ်စေ၊ ဒဏ်နှစ်ရပ်လုံးဖြစ်စေ စီရင်ခြင်းခံရမည်။

ခြွင်းချက်။ ။သို့ရာတွင် ညွှန်ကြားရေးဝန်၏အခွင့်အမိန့်မရဘဲ၊ ဤပုဒ်မခွဲအရ တရားစွဲဆိုခြင်း မပြုရ။

၉။ မြေသိမ်းနိုင်သည့်အာဏာ။

နိုင်ငံတော်သမ္မတသည်၊ မည်သည့်မြေဌာနမဆို၊ နိုင်ငံတော်အကျိုးသက်ဝင်သော ရှေးဟောင်း ဝတ္ထုပစ္စည်းရှိသည်ဟုယူဆလျှင် ထိုမြေကို သို့တည်းမဟုတ် ထိုမြေ၏တစ်စိတ်တစ်ဒေသကို မြေသိမ်းအက်ဥပဒေအရ ပြည့်သူ့ အကျိုးငှာသိမ်းယူနိုင်သည်။

၁၀။ ရှေးဖြစ် အကြောင်း သုတေသနကိစ္စ၌ သက်ဝင်သော အရာဝတ္ထုများကို တွေ့ရှိခြင်း။

- (၁) မည်သူမဆို၊ ပုဒ်မ ၈ ပါ ပြဋ္ဌာန်းချက်များအရ ခွင့်ပြုထားသော လုပ်ကိုင်မှုများကို ပြုလုပ်နေစဉ် အတွင်း၊ ရှေးဖြစ် အကြောင်း သုတေသနကိစ္စ၌သက်ဝင်သော အရာဝတ္ထုကို တွေ့ရှိလျှင်၊ ယင်းသို့တွေ့ ရှိကြောင်းကို၊ အချိန်မကြန့်ကြာစေဘဲ၊ နိုင်ငံတော်သမ္မတထံ တိုင်ကြားရမည်။
- (၂) မည်သူမဆို၊ ပုဒ်မခွဲ(၁)တွင် ဖော်ပြထားသော လုပ်ကိုင်မှုများမှတစ်ပါး၊ အခြား လုပ်ကိုင်မှုများ ပြုလုပ်နေစဉ် အတွင်း ရှေးဖြစ် အကြောင်း သုတေသန ကိစ္စ၌ သက်ဝင်သောအရာဝတ္ထုကို တွေ့ရှိလျှင်၊ ထိုသို့တွေ့ရှိ ကြောင်းကို၊ တွေ့ရှိသော နေရာ၊ မည်သို့တွေ့ရှိရပုံ အကြောင်းစုံနှင့်တစ်ကွ၊ ပြဋ္ဌာန်းထားသည့် သူထံသို့ အချိန်မကြန့်ကြာစေဘဲ တိုင်ကြားရမည်။ ထို့ပြင်နိုင်ငံတော်သမ္မတက စာဖြင့် နည်းလမ်းတကျ အာဏာလွှဲအပ်ထားသူတစ်ဦးဦးက၊ အဆိုပါလုပ်ကိုင်မှုများကို ရပ်ဆိုင်းထားရန် ဆင့်ဆိုလျှင်၊ အဆိုပါ လုပ်ကိုင်မှုများကို ပြန်လည်ပြုလုပ်နိုင်သည် ဟု၊ နိုင်ငံတော်သမ္မတက ကြေညာခြင်းမပြုသေးသမျှ၊ အဆိုပါလုပ်ကိုင်မှုများကို ရပ်ဆိုင်းထားရမည်။
- (၃) မည်သူမဆို၊ ဤပုဒ်မပါ ပြဋ္ဌာန်းချက်တစ်ခုခုကို သိလျက်နှင့် မလိုက်နာလျှင် ၊ ခြောက်လထက်မပိုသောထောင်ဒဏ်ဖြစ်စေ၊ ကျပ် ၅၀၀၀ အထိ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ စီရင်ခြင်း ခံရမည်။

ပြည်ထောင်စုမြန်မာနိုင်ငံ တော်လှန်ရေးအစိုးရက ကာကွယ်စောင့်ရှောက်သော အဆောက်အဦများ

၁၁။ ။ ပြည်ထောင်စုမြန်မာနိုင်ငံ တော်လှန်ရေး အစိုးရက ကာကွယ်စောင့်ရှောက်သော အဆောက်အဦများ။

- (၁) ညွှန်ကြားရေးဝန်သည်၊ ရှေးဟောင်းဝတ္ထုပစ္စည်းတစ်ခုခုကို စောင့်ရှောက်ထိမ်းသိမ်း ရန်၊ သို့တည်းမဟုတ် မပျက်စီးအောင် စီမံထားရှိရန် လိုအပ်သည်ဟူ၍လည်း ကောင်း၊ ရှေးဟောင်းဝတ္ထု ပစ္စည်းတစ်ခုခုကို ပြည်သူ့အကျိုးငှာ၊ စောင့်ရှောက် ထိန်းသိမ်းသင့်သည် သို့တည်းမဟုတ် မပျက်စီးအောင် စီမံထားရှိသင့်သည်ဟူ၍ လည်းကောင်း ယူဆလျှင်၊ အဆိုပါရှေးဟောင်းဝတ္ထုပစ္စည်းကို ပြည်ထောင်စုမြန်မာ

နိုင်ငံတော်လှန်ရေးအစိုးရကကာကွယ်စောင့်ရှောက်သော အဆောက်အဦအဖြစ် ကြေညာရန် နိုင်ငံတော်သမ္မတထံ လျှောက်လွှာတင်သွင်းနိုင်သည်။

(၂) ညွှန်ကြားရေးဝန်က လျှောက်လွှာတင်သွင်းသည့်အခါ၊ နိုင်ငံတော်သမ္မတသည်၊ အဆိုပါ ရှေးဟောင်းဝတ္ထု ပစ္စည်းကို၊ ပြည်ထောင်စု မြန်မာနိုင်ငံတော်လှန်ရေး အစိုးရက ကာကွယ်စောင့်ရှောက် သောအဆောက်အဦအဖြစ် အမိန့်ကြော်ငြာစာဖြင့် ကြေညာနိုင်သည်။

(၃) ပုဒ်မခွဲ (၂)အရ၊ အမိန့်ကြော်ငြာစာ ထုတ်ပြန်သည့်အခါတိုင်း၊ ထိုအမိန့် ကြော်ငြာစာတစ်စောင် ကို၊ အဆိုပါ ပြည်ထောင်စု မြန်မာနိုင်ငံတော်လှန်ရေးအစိုးရက ကာကွယ်စောင့်ရှောက်သော အဆောက်အဦ၌သော်လည်းကောင်း၊ အဆိုပါ ပြည်ထောင်စု မြန်မာနိုင်ငံတော်လှန်ရေး အစိုးရက ကာကွယ်စောင့်ရှောက်သော အဆောက်အဦအနီးအနား၌သော်လည်းကောင်း၊ ထင်ရှားမြင်သာ သောနေရာတွင် စွဲကပ်ထားရမည်။ ထိုအမိန့်ကြော်ငြာစာတွင်၊ အမိန့်ကြော်ငြာစာစွဲကပ် သည့် နေ့ရက်မှစ၍ တစ်လအတွင်းရှိသော အမိန့် ကြော်ငြာစာ ထုတ်ပြန်ခြင်းနှင့် စပ်လျဉ်းသည့် ကန့်ကွက်လွှာများကို၊ နိုင်ငံတော်သမ္မတက စဉ်းစားမည့်အကြောင်း ဖော်ပြရမည်။

(၄) အဆိုပါ တစ်လကုန်ဆုံးသည့်အခါ၊ နိုင်ငံတော်သမ္မတသည်၊ ကန့်ကွက်လွှာများ ရရှိလျှင်၊ ထိုကန့်ကွက်လွှာများကို စဉ်းစား၍ အမိန့် ကြော်ငြာစာကို တည်ပြုရမည်။ သို့တည်းမဟုတ်ပယ်ဖျက်ရမည်။

(၅) ဤပုဒ်မပါ ပြဋ္ဌာန်းချက်များတွင် မည်သို့ပင်ပါရှိစေကာမူ၊ ရှေးဟောင်းအဆောက်အဦ များ ထိန်းသိမ်းရေး အက်ဥပဒေ (The Ancient Monuments Preservation Act) အရ ညွှန်ကြားရေးဝန်ကစောင့်ရှောက်ထိန်းသိမ်း၍ ပြုပြင် ထားသောရှေးဟောင်းအဆောက် အဦအား လုံးသည်၊ ဤပုဒ်မ အရ ပြည်ထောင်စု မြန်မာနိုင်ငံတော်လှန်ရေး အစိုးရက ကာကွယ် စောင့်ရှောက်သော အဆောက်အဦများ အဖြစ်ကြေညာပြီးဖြစ်သည် ဟု မှတ်ယူရမည်။

(၆) ဤပုဒ်မအရ ထုတ်ပြန်သော အမိန့်ကြော်ငြာစာကို -

(က) နိုင်ငံတော်သမ္မတက မည်သည့်အခါတွင်မဆို ပယ်ဖျက်နိုင်သည်၊ ထို့ပြင် -

(ခ) မပယ်ဖျက်သေးလျှင်၊ ယင်းသို့မပယ်ဖျက်သေးသမျှ ကာလပတ်လုံး၊ အဆိုပါ အမိန့်ကြော်ငြာစာမှ၊ ၎င်းနှင့်သက်ဆိုင်သော ရှေးဟောင်းဝတ္ထုပစ္စည်းသည်၊ ပြည်ထောင်စုမြန်မာ နိုင်ငံတော် လှန်ရေးအစိုးရကကာကွယ်စောင့်ရှောက်သော အဆောက်အဦဖြစ်ကြောင်း ခိုင်လုံသော သက်သေခံအထောက်အထားဖြစ်ရမည်။

(၇) ဤပုဒ်မပါ ပြဋ္ဌာန်းချက်များတွင် မည်သို့ပင် ပါရှိစေကာမူ၊ ၁၈၈၆ ခုနှစ် မတိုင်မီက တည်ရှိနေသော ရှေးဟောင်းအဆောက်အဦများကို၊ ဤပုဒ်မအရ ပြည်ထောင်စု မြန်မာနိုင် ငံတော် လှန်ရေးအစိုးရက ကာကွယ် စောင့်ရှောက်သော အဆောက်အဦ များအဖြစ် ကြေညာပြီးဖြစ်သည်ဟု မှတ်ယူရမည်။’

၁၂။ ပြည်ထောင်စုမြန်မာနိုင်ငံတော်လှန်ရေးအစိုးရက ကာကွယ်စောင့်ရှောက်သော အဆောက်အဦနှင့် သက်ဆိုင်သော အခွင့်အရေးများကိုသို့တည်းမဟုတ် ပြည်ထောင်စုမြန်မာနိုင်ငံတော်လှန် ရေးအစိုးရ ကကာကွယ်စောင့်ရှောက်သော အဆောက်အဦထိန်းသိမ်းသူအဖြစ်ကိုရယူခြင်း။

- (၁) နိုင်ငံတော်သမ္မတ၏ခွင့်ပြုချက်ဖြင့် ညွှန်ကြားရေးဝန်သည် မည်သည့်ပြည်ထောင်စု မြန်မာ နိုင်ငံတော်လှန်ရေးအစိုးရက ကာကွယ် စောင့်ရှောက်သော အဆောက်အဦ ကိုမဆိုဝယ်ယူနိုင်သည်။ သို့တည်းမဟုတ် ၎င်းယူနိုင်သည်။
- (၂) အလားတူခွင့်ပြုချက်ဖြင့် ညွှန်ကြားရေးဝန်သည် ပြည်ထောင်စုမြန်မာနိုင်ငံတော် လှန်ရေး အစိုးရကကာကွယ်စောင့်ရှောက်သော အဆောက်အဦ တစ်ခုခုကိုလက် ဆောင်အဖြစ်၊ သို့တည်းမဟုတ်အမွေပစ္စည်းအဖြစ် လက်ခံနိုင်သည်။
- (၃) ပြည်ထောင်စု မြန်မာနိုင်ငံတော်လှန်ရေး အစိုးရကကာကွယ်စောင့်ရှောက်သော အဆောက်အဦတစ်ခုခု၏ပိုင်ရှင်သည်စာချုပ်ရေးသားချုပ်ဆို၍၊ ညွှန်ကြားရေးဝန်အား၊ အဆိုပါအဆောက်အဦ၏ထိန်းသိမ်းသူအဖြစ်ကို အပ်နှင်းနိုင်သည်။ ညွှန်ကြားရေးဝန် သည်၊ နိုင်ငံတော်သမ္မတ၏ခွင့်ပြုချက်ဖြင့်၊ အဆိုပါအဆောက်အဦ၏ ထိန်းသိမ်းသူအ ဖြစ်ကိုလက်ခံနိုင်သည်။
- (၄) ပုဒ်မခွဲ(၃)အရ၊ ပြည်ထောင်စုမြန်မာနိုင်ငံတော်လှန်ရေးအစိုးရက ကာကွယ်စောင့် ရှောက်သော အဆောက်အဦ တစ်ခု၏ ထိန်းသိမ်းသူ အဖြစ်ကို၊ ညွှန်ကြားရေးဝန်က လက်ခံပြီးသည့်အခါ ၊ ဤအက်ဥပဒေတွင်အတည့်အလင်းပြဋ္ဌာန်းထားသည်မှတစ်ပါး၊ ပိုင်ရှင်မှာ ညွှန်ကြားရေးဝန်အား၊ အဆိုပါအဆောက်အဦ၏ထိန်းသိမ်းသူအဖြစ်ကို အပ်နှင်းခြင်းမပြုဘိသကဲ့သို့၊ အဆိုပါ အဆောက်အဦနှင့် စပ်လျဉ်း၍ ပိုင်ဆိုင်မှု၊ အခွင့်အရေး၊ ပိုင်ဆိုင်ခွင့်နှင့် အကျိုးသက်ရောက် ခွင့် ရှိမြဲရှိရမည်။
- (၅) ပုဒ်မခွဲ(၃)အရ၊ ပြည်ထောင်စုမြန်မာနိုင်ငံတော်လှန်ရေးအစိုးရက ကာကွယ်စောင့် ရှောက် သော အဆောက်အဦတစ်ခု၏ ထိန်းသိမ်းသူအဖြစ်ကို၊ ညွှန်ကြားရေးဝန် က လက်ခံပြီးသည့်အခါ ပုဒ်မ ၁၃ အရ ၊ ချုပ်ဆိုသည့်သဘောတူစာချုပ်များနှင့် သက် ဆိုင်သော ဤအက်ဥပဒေပါ ပြဋ္ဌာန်းချက်များသည် ၊ အဆိုပါ ပုဒ်မခွဲ အရချုပ် ဆိုသော စာချုပ်နှင့် သက်ဆိုင်ရမည်။
- (၆) ပြည်ထောင်စုမြန်မာနိုင်ငံတော်လှန်ရေး အစိုးရက ကာကွယ်စောင့်ရှောက်သော အဆောက်အဦတစ်ခုခုမှာ၊ ပိုင်ရှင်မရှိလျှင်၊ ညွှန်ကြားရေးဝန်သည်၊ ထို အဆောက် အဦ၏ ထိန်းသိမ်းသူအဖြစ် တာဝန်ယူနိုင်သည်။

၁၃။ ပြည်ထောင်စုမြန်မာ နိုင်ငံတော်လှန်ရေးအစိုးရက ကာကွယ်စောင့်ရှောက်သော အဆောက်အဦကို သဘောတူစာချုပ်ချုပ်ဆို၍ မပျက်စီးအောင် စီမံထားရှိခြင်း။

- (၁) နိုင်ငံတော်သမ္မတ၏ခွင့်ပြုချက်ဖြင့်၊ ညွှန်ကြားရေးဝန်သည်၊ မည်သည့် ပြည်ထောင်စု မြန်မာ နိုင်ငံတော်လှန်ရေးအစိုးရက ကာကွယ်စောင့်ရှောက်သော အဆောက်အဦကို မဆို မပျက်စီး အောင် စီမံထားရှိရေးကိစ္စအလို့ငှာ၊ ပိုင်ရှင်အား နိုင်ငံတော်သမ္မတ နှင့် သဘောတူစာချုပ်ချုပ်ဆိုရန် အကြံပေးနိုင်သည်။

(၂) နိုင်ငံတော်သမ္မတသည်၊ ထိုသဘောတူစာချုပ်တွင် ထည့်သွင်းရမည့် စည်းကမ်းချက် လများနှင့် လည်းကောင်း၊ ထိုသဘောတူ စာချုပ်အတိုင်း လိုက်နာဆောင်ရွက်စေခြင်းနှင့်လည်းကောင်း စပ်လျဉ်း၍နည်းဥပဒေများပြုနိုင်သည်။

၁၄။ သဘောတူစာချုပ်အတိုင်း လိုက်နာဆောင်ရွက်စေခြင်း။

(၁) ပြည်ထောင်စု မြန်မာနိုင်ငံတော်လွန်ရေးအစိုးရက ကာကွယ်စောင့်ရှောက်သော အဆောက်အဦ တစ်ခုခု၏ပိုင်ရှင်သည်၊ သို့တည်းမဟုတ် အဆိုပါအဆောက်အဦ၌ ဝင်ရောက်နေထိုင်သူ သည်၊ ပုဒ်မ ၁၃ အရ ၊ အဆိုပါ အဆောက်အဦကို မပျက်စီးအောင် စီမံထားရှိရန်အတွက် ချုပ်ဆိုထားသောသဘောတူစာချုပ်ပါ စည်းကမ်းချက်များနှင့် ဆန့်ကျင်လျက်၊ အဆိုပါ အဆောက်အဦ ကို ဖျက်ဆီးရန်၊ ရွှေ့ပြောင်းရန်၊ ပြောင်းလဲရန်၊ အသွင်ပျက်စေရန်၊ သို့တည်းမဟုတ်ဘေးအန္တရာယ်ဖြစ်စေရန်၊ သို့တည်းမဟုတ် အဆိုပါအဆောက်အဦတည်ရာ မြေပေါ်၌ သော်လည်းကောင်း၊ ထိုမြေအနီးအနား၌သော်လည်း ကောင်း၊အဆောက်အဦဆောက်လုပ်ရန် ရည်ရွယ်သည်ဟု ညွှန်ကြားရေးဝန်က ထင်မြင် လျှင်၊ ညွှန်ကြား ရေးဝန်သည်၊ ထိုသို့ သဘောတူစာချုပ်နှင့် ဆန့်ကျင်သောပြုလုပ်မှုများကိုတားမြစ်သည့်အမိန့်ထုတ်ဆင့် နိုင်သည်။

(၂) ပုဒ်မ ၁၃ အရ ပြည်ထောင်စု မြန်မာနိုင်ငံတော်လွန်ရေးအစိုးရက ကာကွယ်စောင့်ရှောက်သော အဆောက်အဦကို မပျက်စီး အောင် စီမံထားရှိရန်၊သို့တည်းမဟုတ် ပြုပြင်ထားရှိရန် သဘောတူ စာချုပ်အတိုင်းလိုက်နာဆောင်ရွက်ရမည့်ပိုင်ရှင်သည်၊ သို့တည်းမဟုတ် အခြားသူ တစ်ဦး ဦးသည်၊ ထိုအဆောက်အဦကို မပျက်စီးအောင် စီမံထားရှိရန်၊ သို့တည်းမဟုတ် ပြုပြင်ထားရှိရန်အတွက် လိုအပ်သည်ဟု ညွှန်ကြားရေးဝန်က ယူဆသောပြုလုပ်မှုတစ်ခုခုကို ပြုရန် ငြင်းဆိုလျှင်၊ သို့တည်းမဟုတ် အဆိုပါ ပြုလုပ်မှု တစ်ခုခုကို ညွှန်ကြား ရေးဝန်ကသတ်မှတ်ထားသည့် သင့်လျော်သောအချိန်အတွင်းပြုရန်ဝတ္တရားပျက်ကွက်လျှင်၊ ညွှန်ကြားရေးဝန်သည်၊ အဆိုပါ ပြုလုပ်မှုကိုပြုရန် မည်သူအား မဆိုစာဖြင့်အာဏာလွှဲအပ်နိုင်သည်။ အဆိုပါ ပြုလုပ်မှုအတွက် ကုန်ကျစရိတ်ကို၊သို့တည်းမဟုတ် သဘောတူစာချုပ်အရ ပိုင်ရှင် ကျခံရမည့်ကုန်ကျစရိတ် တစ်စိတ် တစ်ဒေသကို ပိုင်ရှင်ထံမှ မြေခွန်တော် မပြေကျန်ငွေကဲ့ သို့ အရတောင်းခံ နိုင်သည်။

(၃) ပြည်ထောင်စု မြန်မာနိုင်ငံတော်လွန်ရေးအစိုးရက ကာကွယ်စောင့်ရှောက်သော အဆောက်အဦကို မပျက်စီးအောင် စီမံထားရှိ ရန်အတွက်၊ ပုဒ်မ ၁၃အရ၊ သဘောတူစာချုပ် ချုပ်ဆိုနိုင်ခွင့် ရှိသော ပိုင်ရှင်သည်၊ သို့တည်းမဟုတ် အခြားသူတစ်ဦးဦးသည် အဆိုပါ သဘောတူစာချုပ်ကို ချုပ်ဆိုရန် ငြင်းဆိုလျှင်၊သို့တည်းမဟုတ် ပျက်ကွက်လျှင်၊ ညွှန်ကြားရေးဝန်သည်၊ သဘောတူစာချုပ်ပါ စည်းကမ်းချက် များနှင့် ဆန့်ကျင်ခြင်းအတွက် ပုဒ်မခွဲ(၂) တွင် ပြဋ္ဌာန်းထားသည့် အတိုင်း အရေးယူနိုင်သည်။

(၄) တစ်ဦးတစ်ယောက်သောသူသည်၊ ဤပုဒ်မအရ ထုတ်ဆင့်သော အမိန့်ကြောင့် နစ်နာလျှင်၊နိုင်ငံတော်သမ္မတထံအယူခံဝင်နိုင်သည်။နိုင်ငံတော်သမ္မတသည်၊ထိုအမိန့်ကို ပယ်ဖျက်နိုင်သည်၊ သို့တည်းမဟုတ် ပြောင်းလဲနိုင်သည်။

၁၅။ ပြည်ထောင်စုမြန်မာနိုင်ငံတော်လှန်ရေးအစိုးရက ကာကွယ်စောင့်ရှောက်သော အဆောက်အဦများကို ပြုပြင်ထားရှိခြင်း။

(၁) ပြည်ထောင်စုမြန်မာနိုင်ငံ တော်လှန်ရေးအစိုးရက ကာကွယ်စောင့်ရှောက်သော အဆောက်အဦများနှင့် စပ်လျဉ်း၍ နိုင်ငံတော် သမ္မတက သိမ်းယူခြင်းဖြင့်ဖြစ်စေ၊ ဝယ်ယူ ခြင်းဖြင့် ဖြစ်စေ၊ သဘောတူစာချုပ် ဖြင့်ဖြစ်စေ၊ အခြားနည်းဖြင့်ဖြစ်စေ၊ အခွင့်အရေးများ ရယူထားလျှင်၊ ထိုအဆောက်အဦ အသီးသီးကို၊ ညွှန်ကြားရေးဝန်က ပြုပြင်ထားရှိရမည်။

(၂) ပုဒ်မ ၁၂ အရ ပြည်ထောင်စု မြန်မာနိုင်ငံတော်လှန်ရေးအစိုးရက ကာကွယ်စောင့်ရှောက်သော အဆောက်အဦတစ်ခုခု၏ ထိန်းသိမ်းသူအဖြစ်ကို၊ ညွှန်ကြားရေးဝန်က လက်ခံပြီးသည့်အခါ၊ အဆိုပါ အဆောက်အဦကို ပြုပြင်ထားရှိရန် အလို့ငှာလည်းကောင်း၊ အဆိုပါ အဆောက်အဦကို ကြည့်ရှုစစ်ဆေးရန်၊ အဆိုပါအဆောက်အဦကို ပြုပြင်ထားရှိရေးအတွက် လိုအပ်သည်ဟု၊ သို့တည်းမဟုတ် ရှိသင့်သည် ဟု၊ ညွှန်ကြားရေးဝန် ယူဆသော ပစ္စည်းများ သယ်ယူရန်နှင့် ထိုသို့ပြုပြင် ထားရှိရေး အတွက် လိုအပ်သည်ဟု၊ သို့တည်းမဟုတ် ပြုသင့် သည်ဟု ညွှန်ကြားရေးဝန် ယူဆသော ပြုလုပ်မှုများကို ပြုရန်အလို့ငှာ လည်းကောင်း၊ ညွှန်ကြားရေးဝန် ကိုယ်တိုင်နှင့် ၎င်း၏ကိုယ်စားလှယ်များ၊ လက်အောက်အမှုထမ်းများ၊ အလုပ်သမားများသည်၊ အဆိုပါ အဆောက်အဦ သို့သင့်လျော်သည့်အချိန်အခါ အတိုင်း၊ ဝင်ရောက်နိုင်ရမည်။

၁၆။ စေတနာအလျောက်ထောက်ပံ့ လှူဒါန်းသော ငွေများ။

(၁) ညွှန်ကြားရေးဝန်သည်၊ ပြည်ထောင်စု မြန်မာနိုင်ငံတော်လှန်ရေးအစိုးရက ကာကွယ်စောင့်ရှောက်သော အဆောက်အဦကို ပြုပြင်ထား ရှိရန် ကုန်ကျမည့် စရိတ်အတွက်၊ စေတနာအလျောက်ထောက်ပံ့ လှူဒါန်းသည့်ငွေများကို လက်ခံနိုင်သည့်ပြင်၊ ထိုသို့လက်ခံ ရရှိသော ငွေများကို စီမံခြင်း၊ သုံးစွဲခြင်းနှင့်စပ်လျဉ်း၍ အမိန့်များကိုလည်း ချမှတ်နိုင်သည်။

ခြွင်းချက်။ ။ သို့ရာတွင် ဤပုဒ်မအရ လက်ခံရရှိသောငွေများကို ထောက်ပံ့လှူဒါန်းရင်းကိစ္စအတွက်မှတစ်ပါး အခြားမည်သည့်ကိစ္စ အတွက်မျှ မသုံးစွဲရ။

၁၇။ ဝတ်ပြုကိုးကွယ်ရာနေရာကို အလွဲအသုံးပြုခြင်း၊ ညစ်ညမ်းစေခြင်း၊ မရိုမသေပြုခြင်းတို့မှ ကာကွယ်ခြင်း။

(၁) ဤအက်ဥပဒေအရ နိုင်ငံတော်သမ္မတက ပြုပြင်ထားရှိသော ဝတ်ပြုကိုးကွယ်ရာနေရာကို သို့တည်းမဟုတ် ဘုရားပုထိုးကို၊ ၎င်းတို့နှင့် မလျော်သော ကိစ္စများအတွက် အသုံးမပြုရ။

(၂) ပုဒ်မ ၁၂ အရ ၊ ပြည်ထောင်စု မြန်မာနိုင်ငံတော်လှန်ရေးအစိုးရက ကာကွယ်စောင့်ရှောက်သော အဆောက်အဦတစ်ခုခုကို ညွှန်ကြားရေး ဝန်က ဝယ်ယူပြီးနောက်၊ သို့တည်းမဟုတ် ငှားယူပြီးနောက် သော်လည်းကောင်း၊ လက်ဆောင်အဖြစ်၊

သို့တည်းမဟုတ် အမွေပစ္စည်းအဖြစ် လက်ခံ ပြီးနောက်သော်လည်းကောင်း၊အဆိုပါ ပုဒ်မအရထိုအဆောက်အဦ၏ ထိန်းသိမ်းသူအဖြစ်လက်ခံပြီးနောက် သော်လည်းကောင်း၊အဆိုပါအဆောက်အဦကိုသို့တည်းမဟုတ်အဆိုပါအဆောက်အဦ၏ တစ်စိတ်တစ်ဒေသကို မည်သည့်လူမျိုးစုကမဆို ဝတ်ပြုကိုးကွယ်ရန် ကိစ္စများအတွက် အချိန်ကာလမှန်မှန် အသုံးပြုနေလျှင် ညွှန်ကြားရေးဝန်သည်၊ အဆိုပါအဆောက်အဦကို သို့တည်းမဟုတ် အဆိုပါ အဆောက်အဦ၏တစ်စိတ်တစ်ဒေသကို ညစ်ညမ်းစေခြင်းနှင့် မရှိမသေပြုလုပ်ခြင်းမှ ကာကွယ်ရန်၊ အောက်ပါအတိုင်းနည်းလမ်းတကျ စီမံဆောင်ရွက်ရမည်။

- (က) အဆိုပါအဆောက်အဦကို၊ သို့တည်းမဟုတ် အဆိုပါအဆောက်အဦ၏ တစ်စိတ်တစ်ဒေသကိုဘာသာရေးနှင့်စပ်လျဉ်း၍ ကြီးကြပ်အုပ်ချုပ်ရသူ၏ သဘောတူညီချက်ဖြင့် သတ်မှတ်ထားသော စည်းကမ်းချက် များနှင့်အညီမှတစ်ပါး၊ အဆိုပါအဆောက်အဦကို သို့တည်းမဟုတ် အဆောက်အဦ၏ တစ်စိတ်တစ်ဒေသကို အသုံးပြု နေသော လူမျိုးစု၏ ဘာသာရေး၊ ဓလေ့ထုံးစံအရ ဝင်ရောက်ခွင့် မရှိသူတစ်ဦးဦးအား အဆိုပါအဆောက်အဦသို့ သို့တည်းမဟုတ်အဆိုပါ အဆောက်အဦ၏တစ်စိတ်တစ်ဒေသသို့ ဝင်ရောက်ခြင်းမှ တားမြစ်ခြင်း၊ သို့တည်းမဟုတ်
- (ခ) ဤကိစ္စအလို့ငှာလိုအပ်သည်ဟု၎င်းကထင်မြင်သည့်အတိုင်းအခြားနည်းအရေးယူဆောင်ရွက်ခြင်း။

၁၈။ ပြည်ထောင်စု မြန်မာနိုင်ငံ တော်လှန်ရေးအစိုးရက ကာကွယ်စောင့်ရှောက်သော အဆောက်အဦများနှင့်သက်ဆိုင်သည့်အခွင့်အရေးများကိုပြန်လည်ပေးအပ်ခြင်း။

နိုင်ငံတော်သမ္မတ၏ သဘောတူညီချက်ဖြင့်၊ ညွှန်ကြားရေးဝန်သည် -

- (က) ဤအက်ဥပဒေအရ ပြည်ထောင်စု မြန်မာနိုင်ငံ တော်လှန်ရေးအစိုးရ ကာကွယ်စောင့်ရှောက်သောအဆောက်အဦတစ်ခုခုကို၊ ပိုင်ရှင်က ရောင်းချခြင်းကြောင့် သော်လည်းကောင်း၊ ၎င်းရမ်းခြင်း ကြောင့်သော် လည်းကောင်း၊ လက်ဆောင်အဖြစ်ပေးခြင်း ကြောင့်သော်လည်းကောင်း၊ သေတမ်းစာဖြင့် ပေးခြင်းကြောင့် သော်လည်းကောင်း၊ ရယူထားပြီး ဖြစ်သော အခွင့်အရေးများကိုပြန်လည်ပေးအပ်လိုလျှင် အဆိုပါအခွင့် အရေးများမရယူခဲ့ပါက၊ ပိုင်ရှင်ဖြစ်နေဦးမည့်သူအားပြန်လည်ပေးအပ်နိုင်သည်။
- (ခ) ဤအက်ဥပဒေအရ လက်ခံထားသည့် ပြည်ထောင်စုမြန်မာနိုင်ငံတော်လှန်ရေးအစိုးရက ကာကွယ်စောင့်ရှောက်သော အဆောက်အဦတစ်ခုခု၏ ထိန်းသိမ်းသူအဖြစ်ကို ပြန်လည်ပေးအပ်နိုင်သည်။

၁၉။ ပြည်ထောင်စုမြန်မာနိုင်ငံတော်လှန်ရေးအစိုးရက ကာကွယ်စောင့်ရှောက်သော အဆောက်အဦများသို့ဝင်ရောက်နိုင်သည့် အခွင့်အရေး။

- (၁) နိုင်ငံတော်သမ္မတက ပြုလုပ်သည့်နည်းဥပဒေများနှင့် မဆန့်ကျင်စေဘဲ၊ ပြည်သူတို့မှာ ဤအက်ဥပဒေအရနိုင်ငံတော်သမ္မတ ပြုပြင်ထားရှိသော မည်သည့် ပြည်ထောင်

စုမြန်မာနိုင်ငံတော်လွန်ရေးအစိုးရက ကာကွယ်စောင့်ရှောက်သောအဆောက်အဦ သို့မဆို၊ ဝင်ရောက်နိုင်သည့် အခွင့်အရေးရှိရမည်။

(၂) မည်သူမဆို၊ ပုဒ်မခွဲ(၁)အရ ပြုသည့်နည်းဥပဒေတစ်ခုခုကို ဖောက်ဖျက်ကျူးလွန် လျှင်၊ တစ်လထက်မပိုသောထောင်ဒဏ်ဖြစ်စေ၊ ကျပ်သုံးရာထိငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ စီရင်ခြင်းခံရမည်။

၂၀။ ပြည်ထောင်စုမြန်မာနိုင်ငံတော်လွန်ရေး အစိုးရက ကာကွယ်စောင့်ရှောက်သော အဆောက် အဦများပြုပြင်မှုနှင့်အနီးအနားတွင်အဆောက်အဦသစ်ဆောက်လုပ်မှုကိုတားမြစ်ခြင်း။

(၁) မည်သူမဆို၊ ပြည်ထောင်စုမြန်မာနိုင်ငံတော်လွန်ရေးအစိုးရ၏ခွင့်ပြုချက်မရရှိဘဲ၊ ပြည်ထောင်စုမြန်မာနိုင်ငံတော်လွန်ရေး အစိုးရက ကာကွယ်စောင့်ရှောက်သော အဆောက်အဦ၏ ဥပစာအတွင်း၌ ဖြစ်စေ၊အနီးအနား၌ဖြစ်စေ၊ အဆောက်အဦ သစ်မဆောက်လုပ်ရ၊ သို့တည်းမဟုတ် ထိုအဆောက်အဦကို မပြုပြင်ရ။

(၂) မည်သူမဆို ဤပုဒ်မပါ ပြဋ္ဌာန်းချက်ကို ကျူးလွန်လျှင် သုံးလထက်မပိုသော အလုပ် ကြမ်း နှင့် ထောင်ဒဏ်ဖြစ်စေ၊ ကျပ်တစ်ထောင် ထိ ငွေဒဏ်ဖြစ်စေ၊ ဒဏ်နှစ် ရပ်လုံးဖြစ်စေ၊ စီရင်ခြင်းခံရမည့် ပြင်၊ထိုသို့ ကျူးလွန်ခြင်းကြောင့် ထိုအဆောက် အဦပျက်စီးလျှင်၊ ပျက်စီးသည့် တန်ဖိုးအတွက် လျော်ကြေးကိုလည်း ပေးရမည်။

(၃) ပုဒ်မခွဲ(၁) ပါပြဋ္ဌာန်းချက်များကိုဆန့်ကျင်၍ သူတစ်ဦးဦးဆောက်လုပ်ထားသော မည်သည့်အဆောက်အဦကိုမဆို သီးခြားဖော်ပြထားသည့်ကာလအပိုင်းအခြား အတွင်းရွှေ့ပြောင်းရန် ပြည်ထောင်စု မြန်မာနိုင်ငံ တော်လွန်ရေးအစိုးရသည် အမိန့် ဖြင့် ညွှန်ကြား နိုင်သည်။ ထိုသူက အဆိုပါ အမိန့်ကို လိုက်နာရန်ငြင်းဆိုလျှင်၊ သို့ တည်းမဟုတ် ပျက်ကွက်လျှင်၊ ဗက်လိတ်တော် အရာရှိ သည်၊ အဆိုပါ အဆောက် အဦကိုရွှေ့ပြောင်းစေနိုင်သည်။ထိုသို့ ရွှေ့ပြောင်းရာတွင် ကုန်ကျသည့်စရိတ်ကို ထိုသူက ပေးဆောင်ရမည်။

၂၁။ ပြည်ထောင်စုမြန်မာနိုင်ငံတော်လွန်ရေးအစိုးရက ကာကွယ်စောင့်ရှောက်သော အဆောက်အဦ၏ ပတ်ဝန်းကျင် အနီးအနားတွင် ခွင့်ပြုချက်မရရှိပဲဓာတ်သတ္တုတူးဖော် ခြင်းစသည်တို့ကိုမပြုလုပ်ရခြင်း။

(၁) မည်သူမဆို ပြည်ထောင်စု မြန်မာနိုင်ငံတော်လွန်ရေးအစိုးရ၏ခွင့်ပြုချက်မရရှိဘဲ၊ ပြည်ထောင်စုမြန်မာနိုင်ငံတော်လွန်ရေး အစိုးရက ကာကွယ်စောင့်ရှောက်သော အဆောက်အဦ၏ ပတ်ဝန်းကျင် အနီးအနားတွင် ဓာတ်သတ္တုတူးဖော်မှု၊ ရေနံဓာတ် တူးဖော်မှု၊ ကျောက်တူးမှု၊ သို့တည်းမဟုတ် မြေတူးမှုမပြုလုပ်ရ။ထို့ပြင် ထိုအ ဆောက်အဦ၏ပတ်ဝန်းကျင်တွင် တူးဖော်ရာ၌ အသုံးပြုသော ယမ်းအမျိုးအစား နှင့် အချိန်အတွယ်အလိုက်၊ အန္တရာယ်သင့်စေနိုင်သည့် အကွာအဝေးအတွင်း၊ ဖောက်ခွဲ မှုကိုမပြုလုပ်ရ။

ခြွင်းချက်။ ။ သို့ရာတွင် ဤပုဒ်မခွဲပါ မည်သည့်ပြဋ္ဌာန်းချက်ကမျှ ထိုအဆောက်အဦ၏ ပတ်ဝန်းကျင် အနီးအနားတွင်လယ်ယာစိုက်ပျိုးရေး လုပ်ကိုင်ရေးကိစ္စအလို့ငှာ၊မြေတူး ခြင်းကို တားမြစ်သည်ဟု မမှတ်ယူရ။

(၂) မည်သူမဆို ဤပုဒ်မပါ ပြဋ္ဌာန်းချက်ကို ကျူးလွန်လျှင် သုံးလထက်မနည်း ခြောက်လထက်မပိုသောအလုပ်ကြမ်းနှင့်ထောင်ဒဏ်ဖြစ်စေ ကျပ်သုံးထောင်ထိ ငွေဒဏ်ဖြစ်စေ ဒဏ်နှစ်ရပ်လုံးဖြစ်စေ၊ စီရင်ခြင်းခံရမည့်ပြင် ထိုသို့ကျူးလွန်ခြင်းကြောင့် ထိုအဆောက်အဦ ပျက်စီးလျှင်ပျက်စီးသည့် တန်ဖိုးအတွက်လျော်ကြေးကိုလည်း ပေးရမည်။

၂၂။ ပြည်ထောင်စုမြန်မာနိုင်ငံတော်လှန်ရေးအစိုးရက ကာကွယ်စောင့်ရှောက်သော အဆောက်အဦများ အနီးအနားတွင်လေယာဉ်ပျံသန်းခြင်းကို ကြီးကြပ်အုပ်ချုပ်နိုင်သည့် နိုင်ငံတော်သမ္မတ၏ အာဏာ။

(၁) နိုင်ငံတော်သမ္မတသည် ရှေးဟောင်းဝတ္ထုပစ္စည်းတစ်ခုခုစောင့်ရှောက်ထိန်းသိမ်းရေးအတွက် ထိုရှေးဟောင်းဝတ္ထုပစ္စည်း၏ ပတ်ဝန်းကျင်အနီးအနား၌ လေယာဉ်ပျံသန်းခြင်းကို စည်းမျဉ်းသတ်မှတ်သင့်သည်။ သို့တည်းမဟုတ် ချုပ်ချယ်သင့်သည်ဟု ထင်မြင်လျှင် အမိန့်ကြော်ငြာစာဖြင့် ဤကိစ္စအလို့ငှာသင့်လျော်သော နည်းဥပဒေများ ပြုနိုင်သည်။

(၂) မည်သူမဆို၊ ပုဒ်မခွဲ (၁) အရ ပြုသည့်နည်းဥပဒေတစ်ခုခုကို ဖောက်ဖျက် ကျူးလွန်လျှင်၊ သုံးလထက်မပိုသော ထောင်ဒဏ်ဖြစ်စေ၊ ကျပ်တစ်ထောင်ထိငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ စီရင် ခြင်းခံရမည်။

၂၃။ ။ ပြစ်ဒဏ်များ။

(၁) မည်သူမဆို ပြည်ထောင်စုမြန်မာနိုင်ငံတော်လှန်ရေးအစိုးရက ကာကွယ်စောင့်ရှောက် ထားသောအဆောက်အဦတစ်ခုခုကို သော်လည်းကောင်း၊ ထိုအဆောက်အဦ၏ဥပစာအတွင်းရှေးဟောင်း ပစ္စည်းတစ်ခုခုကို သော်လည်းကောင်း၊ ပုဒ်မ ၄(ခ) အရ ညွှန်ကြား ရေးဝန်က ထိန်းသိမ်းသူအဖြစ် တာဝန်ယူ ချုပ်ပြုထားရှိသော ရှေးဟောင်းဝတ္ထုပစ္စည်း တစ်ခုခုကိုသော်လည်းကောင်း၊ တမင်ဖျက်ဆီးလျှင် သို့တည်းမဟုတ် ရွှေ့ပြောင်းလျှင်၊သို့တည်းမဟုတ် ထိခိုက်ချို့ယွင်းစေလျှင်၊ သို့တည်းမဟုတ် ပြောင်းလဲလျှင်၊သို့တည်းမဟုတ် အသွင်ပျက်စေလျှင်၊ သို့တည်းမဟုတ် ဘေးအန္တရာယ်ဖြစ်စေလျှင်၊ သို့တည်းမဟုတ် တူးဖော်လျှင် ခြောက်လထက်မနည်း ၊သုံးနှစ်ထက် မပိုသောအလုပ်ကြမ်းနှင့် ထောင်ဒဏ်စီရင်ခြင်းခံရမည့်ပြင်၊ ကျပ် ငါးရာထက်မနည်း၊ ကျပ်ငါးထောင် ထက်မများသော ငွေဒဏ်လည်း စီရင်ခြင်းခံ ရမည်။

(၂) မည်သူမဆို၊ တရားဥပဒေနှင့်အညီ အပ်နှင်းထားသော အခွင့်အာဏာမရှိဘဲ၊ ပြည်ထောင်စုမြန်မာနိုင်ငံတော်လှန်ရေးအစိုးရက ကာကွယ်စောင့်ရှောက်သော အဆောက်အဦ ဖြစ်ကြောင်း၊ ဖော်ပြထားသော ကြော်ငြာစာ အမှတ်အသား သို့တည်းမဟုတ် အထိမ်းအမှတ်ကိုဖြစ်စေ၊ ပြည်ထောင်စုမြန်မာနိုင်ငံတော်လှန်ရေးအစိုးရက ကာကွယ်စောင့်ရှောက်သော အဆောက်အဦကို ပြုပြင်ထားရှိရန်အတွက် စိုက်ထူထားသော ၊ သို့တည်းမဟုတ်ပြုလုပ်ထားသော ဝင်းကာအရံ၊ အဖုံး အအုပ်၊ သို့တည်းမဟုတ် အခြားအရာဝတ္ထုကိုဖြစ်စေ၊ ဖျက်ဆီးလျှင်၊ သို့တည်းမဟုတ် အသွင် ပျက်စေလျှင်၊သို့တည်းမဟုတ် ပြောင်းလဲလျှင်၊သို့တည်းမဟုတ် ဖယ်ရှားလျှင်၊

တစ်လထက်မပိုသော ထောင်ဒဏ်ဖြစ်စေ၊ ကျပ်သုံးရာထိငွေဒဏ်ဖြစ်စေ၊
ဒဏ်နှစ်ရပ်လုံးဖြစ်စေ စီရင်ခြင်းခံရမည်။

အရပ်ရပ်ဆိုင်ရာ ပြဋ္ဌာန်းချက်များ။

၂၄။ ။ ကာလတန်ဘိုး သို့တည်းမဟုတ် လျော်ကြေးပြတ်ဆိုခြင်း။

ဤအက်ဥပဒေအရ၊ ကာလတန်ဘိုးဖြင့် ပစ္စည်းတစ်ခုခုဝယ်ယူနိုင်သည့် အာဏာကို သုံးစွဲလျက်၊ နိုင်ငံတော်သမ္မတက ဝယ်ယူသည့် ပစ္စည်း၏ကာလတန်ဘိုးနှင့်သော်လည်းကောင်း၊ ဤအက်ဥပဒေအရ ဆောင်ရွက်သည့်ကိစ္စတစ်ခုခုအတွက်နိုင်ငံတော်သမ္မတက ပေးရမည့် လျော်ကြေးနှင့်သော်လည်းကောင်း စပ်လျဉ်း၍ အငြင်းပွားလျှင်၊ အဆိုပါကာလတန်ဖိုးနှင့်လျော်ကြေးကို၊ မြေသိမ်းအက်ဥပဒေတွင်ပြဋ္ဌာန်းထား သောနည်းလမ်းများအတိုင်းလိုက်နာနိုင်သမျှလိုက်နာ၍ ဆုံးဖြတ်ရမည်။

ခြွင်းချက်။ ။ သို့ရာတွင် မြေသိမ်းအက်ဥပဒေအရ၊ စုံစမ်းသောအခါ၊ ကော်လိတ်တော်အရာရှိသည်၊ ရာပြတ် လူကြီးနှစ်ဦး၏အကူအညီကို ရယူရမည်။ ထိုရာပြတ်လူကြီးများအနက် တစ်ဦးမှာ ညွှန်ကြားရေး ဝန်ရွေးချယ်သူဖြစ်၍၊ ကျန်တစ်ဦးမှာ ပိုင်ရှင်ရွေးချယ်သည့် အရည်အချင်းပြည့်စုံသူသော်လည်းကောင်း၊ ဤကိစ္စအလို့ငှာ ကော်လိတ်တော်အရာရှိသတ်မှတ်ထားသော အချိန်ကာလအတွင်း ပိုင်ရှင်ကရာပြတ် လူကြီး ရွေးချယ်ရန်ပျက်ကွက်လျှင် ကော်လိတ်တော်အရာရှိ ရွေးချယ်သူ သော်လည်းကောင်း ဖြစ်ရ မည်။

၂၅။ ။ နည်းဥပဒေများပြုနိုင်သည်အာဏာများ။

နိုင်ငံတော်သမ္မတသည်၊ အောက်ပါကိစ္စများနှင့် စပ်လျဉ်း၍ နည်းဥပဒေများပြုနိုင်သည်။

- (က) ပြည်ထောင်စုမြန်မာနိုင်ငံ၏အခွန်တော်ငွေများမှ လုံးဝဖြစ်စေ၊ တစ်စိတ်တစ် ဒေသဖြစ်စေ အကုန်အကျခံ၍ ပြုပြင်ထားရှိသော ပြည်ထောင်စုမြန်မာနိုင်ငံ တော်လှန်ရေးအစိုးရက ကာကွယ် စောင့်ရှောက်သော အဆောက်အဦများနှင့် ပြတိုက်များသို့ ပြည်သူတို့ဝင်ရောက်ခွင့်နှင့် စပ်လျဉ်း၍ စည်းမျဉ်း သတ်မှတ် ရန်နှင့် ဝင်ကြေးသတ်မှတ်ရန်ကိစ္စ။
- (ခ) အဆိုပါ အဆောက်အဦများကိုသော်လည်းကောင်း၊ အဆိုပါပြတိုက်များတွင် ပြသထား သော ပစ္စည်း များကိုသော်လည်းကောင်း၊ ဓါတ်ပုံရိုက်ခြင်း၊ ကူးယူခြင်း၊ သို့တည်းမဟုတ် ပုံတူပြုလုပ်ခြင်းနှင့် စပ်လျဉ်း၍ စည်းမျဉ်းသတ်မှတ်ရန်ကိစ္စနှင့် ထိုပြုလုပ်မှုများကို ချုပ်ချယ် ရန်၊ သို့တည်းမဟုတ်တားမြစ်ရန်ကိစ္စ။

(ဂ) ယေဘုယျအားဖြင့် ဤအက်ဥပဒေပါ ပြဋ္ဌာန်းချက်တစ်ခုခုကို ဆောင်ရွက်ရန်ကိစ္စ။

၂၆။ ။ အာဏာသုံးစွဲဆောင်ရွက်သူများအား ဟန့်တားခြင်း။

မည်သူမဆို ဤအက်ဥပဒေဖြင့် အပ်နှင်းထားသည့် အာဏာများသုံးစွဲနေသူတစ်ဦးဦးကို၊ သို့တည်းမဟုတ် ဤအက်ဥပဒေဖြင့် ချထားပေးသည့်တာဝန်ဝတ္တရားများဆောင်ရွက်နေသူတစ်ဦးဦး ကို တမင်ဟန့်တားလျှင်၊ သို့တည်းမဟုတ် တားဆီး လျှင်၊ သို့တည်းမဟုတ် နှောင့်နှေးကြန့်ကြာစေလျှင် တစ်လထက်မပိုသောထောင်ဒဏ်ဖြစ်စေ၊ ကျပ်သုံးရာ ထိငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ စီရင်ခြင်းခံရမည်။

၂၇။ ။ တရားစွဲဆိုခြင်းကိုတားမြစ်ခြင်း။

ဤအက်ဥပဒေနှင့် အညီသော်လည်းကောင်း၊ ဤအက်ဥပဒေအရပြုသည့် သို့တည်း မဟုတ် ထုတ်ဆင့်သည့်နည်းဥပဒေ၊ ညွှန်ကြား ချက်အမိန့်တစ်ခုခုနှင့်အညီသော် လည်းကောင်း၊ သဘောရိုးဖြင့် ဆောင်ရွက်သည့်၊ သို့တည်းမဟုတ်ဆောင်ရွက်ရန် ကြံရွယ်သည့် ကိစ္စ တစ်ခုခု အတွက် မည်သူ့ကိုမျှ တရားမမှုဖြစ်စေ၊ ရာဇဝတ်မှုဖြစ်စေ၊ အခြားတရား မှုခင်းဖြစ်စေ မစွဲဆိုရ။

၂၈။ ။ ရုပ်သိမ်းခြင်း။

ရှေးဟောင်းအဆောက်အဦများ ထိန်းသိမ်းရေး အက်ဥပဒေ (**The Ancient Monuments Preservation Act**) ကို၊ ဤအက်ဥပဒေဖြင့်ရုပ်သိမ်းလိုက်သည်။